

गोतमो राहूगणः। अग्निः। गायत्री

जुषस्व सप्रथस्तमं वचो देवप्सरस्तमम्। हव्या जुह्वान आसनि ॥ १.०७५.०१

सप्रथस्तमम्- अतिशयेन विस्तीर्णम्। देवप्सरस्तमम्- अतिशयेन देवप्रीतिकरम्। वचः- मन्त्रम्।

जुषस्व- सेवस्व। आसनि- अग्नेर्मुखे। हव्या- हवींषि। जुह्वानः- समर्पयन् भव ॥१॥

अथा ते अङ्गिरस्तमाग्ने वेधस्तम प्रियम्। वोचेम ब्रह्म सानसि ॥ १.०७५.०२

अथ- अनन्तरम्। अङ्गिरस्तम- अतिशयेन अङ्गनशील। वेधस्तम- अतिशयेन मेधाविन्।

अग्ने। ते- भवतः। प्रियम्। सानसि- संभजनीयम्। ब्रह्म- मन्त्रम्। वोचेम ॥२॥

कस्ते जामिर्जनानामग्ने को दाश्वध्वरः। को ह कस्मिन्नसि श्रितः ॥ १.०७५.०३

जनानाम्- मनुष्याणां मध्ये। कः। ते- भवतः। जामिः- बन्धुः। अग्ने। कः। दाश्वध्वरः-

ध्वररहितदानकरः। कः- कस्त्वम्। कस्मिन्। श्रितः- आश्रितः। असि- भवसि ॥३॥

त्वं जामिर्जनानामग्ने मित्रो असि प्रियः। सखा सखिभ्य ईड्यः ॥ १.०७५.०४

त्वम्। जनानाम्- मनुष्याणाम्। जामिः- बन्धुः। अग्ने। प्रियो मित्रः- स्नेहसंपन्नः। असि- भवसि।

सखिभ्यः- सुहृद्भ्यः। सखा- सुहृत्। ईड्यः- स्तुत्यः ॥४॥

यजा नो मित्रावरुणा यजा देवाँ ऋतं बृहत्। अग्ने यक्षि स्वं दमम् ॥ १.०७५.०५

मित्रावरुणा- स्नेहाधिदैवतं ऋताधिदैवतम्। नः- अस्मदर्थम्। यज- पूजय। देवान्। यज। अग्ने।

स्वं दमम्- स्वसदनभूतम्। बृहत्- महत्। ऋतम्- प्रकृतिनियत्याख्यसत्यम्। यक्षि- पूजय ॥५॥